

जाली नोट छापने के कारखाने पर पुलिस ने मारा छापा

डागा गुलवार में चल रहे जाली नोट के कारखानों में गुरुवार की देर रात पुलिस ने दबिश देकर दो आरोपियों को रंगेहाथ दबोच लिया।

Online Indore

04 Jul 2015, 12:50 AM IST

Satna, Madhya Pradesh, India



सतना। डागा गुलवार में चल रहे जाली नोट के कारखानों में गुरुवार की देर रात पुलिस ने दबिश देकर दो आरोपियों को रंगेहाथ दबोच लिया। एक आरोपी के घर से सामान तो बरामद हुआ, लेकिन वह मिला नहीं। पुलिस उसकी तलाश कर रही है। पुलिस को आरोपियों के पास से दो कलर प्रिंटर, फोटो कॉपी मशीन, कंप्यूटर, स्कैनर, नोट बनाने के कागज, जाली नोट, शराब भी मिली है।

तीनों आरोपियों के खिलाफ धारा 489 (क) (घ) आईपीसी के तहत कार्रवाई की गई है। गांव के उपसरपंच को संदेह होने पर हिरासत में लिया, लेकिन बाद में छोड़ दिया गया। यह गिरोह विंध्य के साथ अन्य प्रदेशों में भी जाली नोट खपाता था। पुलिस दोनों आरोपियों को रिमांड पर लेकर पूछताछ करेगी।

दोपहर को पुष्टि

एसडीओपी फूल सिंह तेकाम ने बताया, मुखबिर से एक सप्ताह पहले सूचना मिली थी कि डागा गुलवार में जाली नोट छापने का कारोबार चल रहा है। इस पर पुलिस लगातार नजर रख रही थी। छापामारी से पहले गुरुवार की दोपहर आरोपी यज्ञदत्त उर्फ पवन तिवारी पुत्र रामसुशील (25) की किराना दुकान से एक हजार रुपए देकर सामान खरीदा था। पवन ने बचे रुपए लौटाने के लिए जो नोट दिया वे नकली थे।

आधी रात छावनी बना डागा

एसडीओपी फूल सिंह तेकाम, रामनगर टीआई धीरेन्द्र सिंह, अमरपाटन टीआई यशवंत गोयल, मैहर टीआई मनीष त्रिपाठी, बदरा थाना प्रभारी रामायण प्रसाद मिश्रा व थानों का बल लगभग 60 से 70 की संख्या में रात दो बजे डागा पहुंचा। पूरा गांव छावनी में तब्दील हो गया। सबसे पहले टीम ने भाजपा नेता व उपसरपंच ललित तिवारी पुत्र चन्द्रभूषण के घर दबिश दी। घर की तलाश में पुलिस को एक लाइसेंस बंदूक के अलावा कुछ नहीं मिला। इसके बाद यज्ञदत्त उर्फ पवन तिवारी व दिवाकर चतुर्वेदी पुत्र भइयालाल के घर दबिश दी गई। वहां से दोनों सौ की जाली नोट छापते हुए रंगेहाथ दबोच लिए गए। पुलिस ने धीरज तिवारी पुत्र दिनेश के घर भी दबिश दी। लेकिन वह घर में नहीं मिला। पुलिस को नोट छापने का पूरा सामान मिला है।

यह सामान जब्त

पुलिस को आरोपियों के घर से दो प्रिंटर, स्कैनर, कंप्यूटर, फोटो कॉपी मशीन, फोटो व कागज मिले। 10, 50 और 100 रुपए के जाली छपे हुए सौ से ज्यादा नोट भी पुलिस ने बरामद किया। आरोपी दिवाकर चतुर्वेदी के घर से पुलिस ने बिक्री के लिए रखी अवैध शराब भी बरामद की।

यहां खपाते थे जाली नोट

पकड़े गए आरोपियों ने बताया, वह रीवा, सतना, सीधी, ब्योहारी, उमरिया, शहडोल, सिंगरौली में नोट खपाते थे। सूत्रों ने बताया, आरोपी यूपी व अन्य प्रदेशों में भी जाली नोट खपाते थे।

विंध्य बन गया जाली नोटों का गढ़

विंध्य जाली नोट खपाने का गढ़ बनता जा रहा है। यहां के ग्रामीण क्षेत्रों में आसानी से गिरोह जाली नोट खपा रहा है। 15 दिन पहले ही सीबीआई ने जाली नोट मामले में सरगना रोशनलाल गुप्ता निवासी सेमरिया को गिरफ्तार किया था। अब यह दूसरा गिरोह पुलिस के हथ्थे चढ़ा है। जो खुद नोट छाप कर नोट खपाता था।

पुलिस कर रही पूछताछ

गिरफ्तार आरोपी यज्ञदत्त उर्फ पवन तिवारी व दिवाकर चतुर्वेदी से पुलिस पूछताछ कर गिरोह के अन्य सदस्यों के बारे में पता कर रही है।

उपसरपंच पर भी संदेह

पुलिस ने उपसरपंच ललित तिवारी को भी हिरासत में लिया। हालांकि पूछताछ के बाद उसे छोड़ दिया गया। उसके घर से पुलिस को लाइसेंस बंदूक मिली है। पुलिस को संदेह है। उसकी जांच कर रही है। डागा गुलवार में गुरुवार की देर रात दबिश देकर दो आरोपियों को रंगेहाथ नोट छापते गिरफ्तार किया है। आरोपी धीरज तिवारी की तलाश की जा रही है।

फूल सिंह तेकाम, एसडीओपी, मैहर